



ഇന്ത്യയുടെ ആദ്യ അതിവേഗ റെയിൽ പദ്ധതിയ്ക്ക് പ്രധാനമന്ത്രി മോദിയും ജാപ്പനീസ് പ്രധാനമന്ത്രി ആബെയും ചേർന്ന് തറക്കല്ലിട്ടു

Posted On: 14 SEP 2017 5:10PM by PIB Thiruvananthapuram

മുംബൈയിൽനിന്ന് അഹമ്മദാബാദിലേക്കുള്ള ഇന്ത്യയിലെ ആദ്യത്തെ അതിവേഗ റെയിൽവേ പദ്ധതിക്ക് പ്രധാനമന്ത്രി ശ്രീ.നരേന്ദ്ര മോദിയും ജപ്പാൻ പ്രധാനമന്ത്രി ഷിൻസോ ആബെയും സംയുക്തമായി ഇന്ന് തറക്കല്ലിട്ടു. അഹമ്മദാബാദിൽ ഇതോടനുബന്ധിച്ച് ചേർന്ന സമ്മേളനത്തെ അഭിസംബോധന ചെയ്യവെ, പുതിയ ഇന്ത്യയുടെ ഉയർന്ന അഭിലാഷങ്ങളും ഇച്ഛാശക്തിയും പ്രധാനമന്ത്രി എടുത്തു പറഞ്ഞു. ഇന്ത്യയിലെ ജനങ്ങളെ അഭിനന്ദിച്ച പ്രധാനമന്ത്രി ബുള്ളറ്റ് ട്രെയിൻ പദ്ധതി വേഗതയും പുരോഗതിയും പ്രദാനം ചെയ്യുകയും വേഗത്തിൽ ഫലം ലഭ്യമാക്കുകയും ചെയ്യുമെന്നും പറഞ്ഞു. അതിവേഗ കണക്ടിവിറ്റിയിലൂടെ ഉല്പാദനക്ഷമത വർദ്ധിപ്പിക്കുന്നതിനാണ് ഗവൺമെന്റിന്റെ ഊന്നലേന്ന് അദ്ദേഹം പറഞ്ഞു. ഈ പദ്ധതിയ്ക്കായി സാങ്കേതികവും സാമ്പത്തികവുമായ സഹായം നൽകിയതിന് പ്രധാനമന്ത്രി ജപ്പാനെ നന്ദിയറിയിച്ചു. ഇത്രയും ചുരുങ്ങിയ സമയത്തിനുള്ളിൽ പദ്ധതിയ്ക്ക് തുടക്കം കുറിക്കാനായതിൽ അദ്ദേഹം പ്രധാനമന്ത്രി ആബെയെ ശ്ലാഘിച്ചു. അതിവേഗ റെയിൽ പദ്ധതി രണ്ട് നഗരങ്ങളെ തമ്മിൽ അടുപ്പിക്കുമെന്ന് മാത്രമല്ല, നൂറുകണക്കിന് കിലോമീറ്ററുകൾ അകലെ കഴിയുന്ന ജനങ്ങളെ പരസ്പരം അടുപ്പിക്കുകയും ചെയ്യുമെന്ന് പ്രധാനമന്ത്രി പറഞ്ഞു. മുംബൈ - അഹമ്മദാബാദ് ഇടനാഴിയിൽ ഒരു പുതിയ സാമ്പത്തിക സംവിധാനം വികസിപ്പിച്ചു വരികയാണെന്നും ഈ മൊത്തം പ്രദേശവും ഒരൊറ്റ സാമ്പത്തിക മേഖലയാവുമെന്നും അദ്ദേഹം പറഞ്ഞു. സാധാരണക്കാരന് ഗുണഫലങ്ങൾ നൽകുന്നതാണെങ്കിൽ മാത്രമേ സാങ്കേതിക വിദ്യകൊണ്ട് പ്രയോജനമുള്ളൂവെന്ന് പ്രധാനമന്ത്രി പറഞ്ഞു. ഈ പദ്ധതിയിൽ വിഭാവനം ചെയ്തിട്ടുള്ള സാങ്കേതിക വിദ്യാ കൈമാറ്റം ഇന്ത്യൻ റെയിൽവേക്ക് ഗുണകരമാവുമെന്നും ഇന്ത്യയിൽ നിർമ്മിക്കു സംരംഭത്തിന് കതിപ്പേകുമെന്നും അദ്ദേഹം പറഞ്ഞു. പദ്ധതി പരിസ്ഥിതി സൗഹാർദ്ദപരവും മനുഷ്യസൗഹാർദ്ദപരവുമായിരിക്കുമെന്ന് പ്രധാനമന്ത്രി വ്യക്തമാക്കി. അതിവേഗ ഇടനാഴികള് ഭാവിയിൽ ത്വരിത വളർച്ചയ്ക്കുള്ള മേഖലകളായിരിക്കുമെന്ന് ശ്രീ. നരേന്ദ്ര മോദി അഭിപ്രായപ്പെട്ടു. ഭാവിയിലെ ആവശ്യങ്ങൾ കണക്കിലെടുത്തായിരിക്കണം അടിസ്ഥാന സൗകര്യ വികസനമെന്ന് ഉറപ്പുവരുത്താൻ ഗവൺമെന്റ് ശ്രമിച്ചുവരികയാണെന്ന് പ്രധാനമന്ത്രി പറഞ്ഞു. ഈ പദ്ധതി സാധ്യമായ ഏറ്റവും ചുരുങ്ങിയ സമയത്തിനുള്ളിൽ പൂർത്തിയാക്കാൻ ഏവരും ഒത്തൊരുമിച്ച് യത്നിക്കുമെന്ന് അദ്ദേഹം വിശ്വാസം പ്രകടിപ്പിച്ചു. നേരത്തേ, ഇന്ത്യ- ജപ്പാൻ കൂട്ടുകെട്ട് പ്രത്യേകതയുള്ളതും തന്ത്രപരവും ആഗോളവുമാണെന്ന് ജപ്പാൻ പ്രധാനമന്ത്രി ഷിൻസോ ആബെ പറഞ്ഞു. ഏതാനും വർഷങ്ങള്ക്കുശേഷം ബുള്ളറ്റ് ട്രെയിനിലെ ജനാലയിലൂടെ ഇന്ത്യയുടെ ഭംഗി കാണാൻ കഴിയുമെന്ന് അദ്ദേഹം പ്രത്യാശ പ്രകടിപ്പിച്ചു.

(Release ID: 1502860) Visitor Counter : 4

This link will take you to a webpage outside this websiteinteractive page. Click OK to continue.Click Cancel to stop : www.pib.nic.in

